

śrīḥ
śrīmate nigamāntamahādeśikāya namaḥ
śrīmān veikaṭanāthāryaḥ kavītārkikakesarī|
vedāntācāryavaryo me sannidhattāṃ sadā hṛdi||

śrīviṣṇupurāṇe mucukunda kṛta
|| śrībhagavatstutiḥ ||

This document has been prepared by*

Sunder Kidambi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ śrībhagavatstutiḥ ॥

saṃsārapatitasyaiko jantostvaṃ śaraṇaṃ param |
prasīda tvaṃ prapannārtihara nāśaya me'śubham ॥ 1 ॥

tvam payonidhayaśśailasaritastvaṃ vanāni ca |
medinī gaganam vāyurāpo'gnistvaṃ tathā manaḥ ॥ 2 ॥

buddhiravyākṛtaprāṇāḥ prāṇeśastvaṃ tathā pumān |
puṃsaḥ parataram yacca vyāpyajanmavikāravat ॥ 3 ॥

śabdādihīnamajaramameyaṃ kṣayavarjitam |
avṛddhināśaṃ tadbrahma tvamādyantavivarjitam ॥ 4 ॥

tvatto'marāssapitaro yakṣagandharvakinnarāḥ |
siddhāścāpsarasastvatto manuṣyāḥ paśavaḥ khagāḥ ॥ 5 ॥

sarīsrpā mṛgāssarve tvattassarve mahīruhāḥ |
yacca bhūtaṃ bhaviṣyaṃ ca kiñcidatra carācaram ॥ 6 ॥

mūrtāmūrtam tathā cāpi sthūlam sūkṣmataram tathā |
tatsarvam tvam jagatkartā nāsti kiñcittvayā vinā ॥ 7 ॥

mayā saṃsāracakre'sminbhramatā bhagavan sadā |
tāpatrayābhibhūtena na prāptā nirvṛtiḥ kvacit ॥ 8 ॥

duḥ khānyeva sukhānīti mṛgatṛṣṇā jalāśayā |
mayā nātha grhītāni tāni tāpāya me'bhavan ॥ 9 ॥

rājyamurvī balaṃ kośo mitrapakṣastathātmaajāḥ |
bhāryā bhṛtyajano ye ca śabdādyā viṣayāḥ prabho ॥ 10 ॥

sukhabuddhyā mayā sarvam grhītamidamavyayam |
pariṇāme tadeveśa tāpātmakabhūnmama ॥ 11 ॥

devalokagatiṃ prāpto nātha devagaṇo'pi hi |
mattassāhāyyakāmo'bhūcchāśvatī kutra nirvṛtiḥ ॥ 12 ॥

tvāmanārādhyā jagatāṃ sarveṣāṃ prabhavāspadam |
śāśvatī prāpyate kena parameśvara nirvṛtiḥ || 13 ||

tvanmāyāmūḍhamanaso janmamṛtyujarādikān |
avāpya tāpānpaśyanti pretarājamanantaram || 14 ||

tato nijakriyāsūti narakeṣvatidāruṇam |
prāpnuvanti narā duḥ khamasvarūpavidastava || 15 ||

ahamatyantaviṣayī mohitastava māyayā |
mamatvagarvagarttāntarbhramāmi parameśvara || 16 ||

so'haṃ tvāṃ śaraṇamapāramaprameyaṃ
samprāptaḥ paramapadaṃ yato na kiñcit |
saṃsārabhramaparitāpataptacetā
nirvāṇe pariṇatadhāmnī sābhilāṣaḥ || 17 ||

|| iti śrībhagavatstutiḥ samāptaḥ ||